

03/12/2025

12.30 pm

آداب

یہ آکاش وانی سرینگر ہے ۔

اب آپ بصارت غل سے خبریں سنئے

نام تبدیل

وزیر اعظم نریندر مودی نے وزیر اعظم کے دفتر کا نام بدل کر اس کا نام سیوا تیرتھ رکھا ہے ۔ ایک سوشل میڈیا پوسٹ میں مرکزی وزیر داخلہ امت شاہ نے کہا ہے کہ راج بھون اور راج نواس کا نام بدل کر بالترتیب لوک بھون اور لوک نواس رکھا گیا ہے ۔ وزیر داخلہ نے اس پیش رفت کو ملک کے ترقیاتی سفر میں ایک اہم سنگ میل قرار دیا ۔ انہوں نے مزید کہا کہ پچھلے گیارہ برسوں کے دوران نریندر مودی کی سربراہی والی حکومت نے عوامی خدمت کو ترجیحات میں رکھا اور وزیر اعظم خود کو پردھان سیوک سمجھ کر چوبیس گھنٹے لوگوں کی خدمت کرتے ہیں ۔

لوک بھون

ادھر جموں کشمیر میں بھی لیفٹننٹ گورنر سیکریٹریٹ نے راج بھون کا نام بدل کر لوک بھون رکھنے کا اعلان کیا ہے ۔ آکاش وانی جموں کے نامہ نگار نے خبر دی ہے کہ اس تعلق سے ایل جی کے پرنسپل سیکریٹری ڈاکٹر مندیپ کے بھنڈاری نے ایک حکمنامہ جاری کیا ہے اور یہ تبدیلی فوری طور سے نافذ العمل ہو گی ۔

میٹنگ

وزیر اعلیٰ عمر عبداللہ کی صدارت میں آج جموں میں کابینہ کی ایک میٹنگ منعقد ہوئی جس دوران کلیدی نوعیت کے انتظامی ، ترقیاتی اور عوامی بہبود کے معاملات پر تبادلہ خیال کیا گیا ۔

راجیندر پرساد خراج

نائب صدر جمہوریہ سی پی رادھا کرشنن اور وزیر اعظم نریندر مودی نے ملک کے پہلے صدر ڈاکٹر راجیندر پرساد کو ان کے جنم دن کے موقع پر خراج عقیدت ادا کیا ہے۔ اپنے الگ الگ پیغامات میں ان لیڈروں نے کہا کہ ڈاکٹر راجیندر پرساد نے پُر عزم طریقے پر ملک کی بہبودی کے لئے کام کیا اور ان کے اقدار آنے والی نسلوں کو ملک کی خدمت کی ترغیب دیتے رہیں گے۔

ایل جی خراج

لیفٹنٹ گورنر منوج سنہا نے ملک کے پہلے صدر ڈاکٹر راجیندر پرساد کو ان کے جنم دن کے موقع پر خراج عقیدت ادا کیا ہے۔ ایک سوشل میڈیا پوسٹ میں ایل جی نے آنجہانی کو ایک عظیم دانشور قرار دیا جن کی خدمات کو ہمیشہ یاد رکھا جائے گا۔

دن

آج جسمانی طور خاص افراد کا بین الاقوامی دن ہے۔ آج کے دن قوت بینائی، قوت گویائی، قوت سماعت اور دیگر قدرتی صلاحیتوں سے محروم افراد کے مسائل اور حقوق کو اجاگر کیا جاتا ہے۔ اس تعلق سے جموں کشمیر میں متعدد بیداری پروگراموں اور سمیناروں کا انعقاد ہو رہا ہے تاکہ اس طبقے کے معیار حیات میں بہتری لائی جاسکے۔

جسمانی طور خاص افراد کے بین الاقوامی دن کے موقع پر اپنے پیغام میں لیفٹنٹ گورنر منوج سنہا نے کہا کہ آج ہمیں سماج کے اس اہم طبقے کی بہبودی کو یقینی بنانے، شمولیاتی سماج وجود میں لانا اور نا برابری کو ختم کرنے کا عہد کرنا چاہئے تاکہ وکست بھارت کے خواب کو شرمندہ تعبیر کیا جاسکے۔

جسمانی طور خاص افراد کے بین الاقوامی دن کے سلسلے میں اپنے پیغام میں وزیر اعلیٰ عمر عبداللہ نے کہا ہے کہ حکومت اس طبقے کے لوگوں کو آگے بڑھنے کے مساوی مواقع فراہم کرنے اور ان کے وقار میں اضافہ کرنے کی وعدہ بند ہے۔ انہوں نے مزید کہا کہ اس طبقے کی بہبودی کے لئے ہر طرح کے اقدامات کئے جا رہے ہیں۔

چیف سیکریٹری

چیف سیکریٹری اٹل ڈلو نے جموں کشمیر میں ناگہانی آفات سے نمٹنے کے لئے کی جا رہی تیاریوں اور اقدامات کا ایک میٹنگ کے دوران جائزہ لیا۔ انہوں نے اس مسئلے پر قابو پانے کے لئے قلیل اور طویل مدتی لائحہ عمل وضع کرنے کے لئے ماہرین کی ٹیم تشکیل دینے کی بھی ہدایات دیں۔

GST

اصلاحات سے بنیادی سطح پر لوگ مستفید ہو رہے ہیں۔ ان اصلاحات سے GST جموں کشمیر میں مجموعی طور پر روز مرہ کی زندگی میں استعمال ہونے والی متعدد چیزوں اور آلات کشا ورزی کی قیمتوں میں بھی کمی واقع ہوئی ہے۔

سرینگر

ڈپٹی کمشنر سرینگر اکشے لالہ نے سرینگر میں پیر باغ علاقے کا دورہ کر کے وہاں سابقہ فوجیوں کے بچوں کے لئے تعمیر ہو رہے ہوسٹل کے کام کا جائزہ لیا۔ انہیں بتایا گیا کہ سات کروڑ 44 لاکھ روپے کی لاگت سے تعمیر ہو رہا یہ پروجیکٹ تکمیل کے آخری مرحلے میں ہے۔

ڈائریکٹر کالج

ڈائریکٹر کالج جموں کشمیر ڈاکٹر شیخ اعجاز بشیر نے پیر پنچال خطے میں متعدد سرکاری ڈگری کالجوں کا دورہ کر کے وہاں تدریسی سرگرمیوں اور طلباء کو دستیاب سہولیات کے بارے میں جانکاری حاصل کی۔

بانڈی پورہ

بانڈی پورہ کے ضلع ترقیاتی کمشنر اندو کنول چب نے ضلع بھر میں عملائے جا رہے کلیدی نوعیت کے ترقیاتی پروجیکٹوں اور بجلی کے بنیادی ڈھانچے کا معائنہ کیا اور ان کی پیش رفت کا جائزہ لیا۔ انہوں نے عمل آوری ایجنسیوں کو ہدایت دی کہ وہ کاموں کے معیار کو برقرار رکھتے ہوئے ان کی ہر وقت تکمیل کو یقینی بنائیں۔

اس کے ساتھ ہی خبروں کا یہ بلیٹن ختم ہوا ۔

ہمیں دیجئے اجازت

خدا حافظ
